

Konferenza stampa ta' Dr Robert Aquilina – President, NGO Repubblica

5 ta' Lulju 2021 – Pjazza Helsing, Valletta

Meta ġimgħa u nofs ilu Malta tpoġġiet fuq il-lista l-griża tal-FATF - flimkien maz-Zimbabwe, mal-Panama, mal-Yemen u ma' pajjiżi oħra li qatt ma aspirajna li nkunu assoċjati magħhom - il-Prim Ministru **Robert Abela pprova jbellagħha lill-poplu Malti u Għawdx i li t-tort għal dan huwa ta' kulhadd minbarra tiegħu u tan-nies li jiekol il-kirxa magħhom**. Kważi kważi, anzi, mingħajr kważi kważi, il-Prim Ministru jippretendi li ngħidulu prosi ta' kemm qed jaħdmu, għal ġieħna!

L-istess għamel - u dan ngħidu b'dispjaċir akbar - **il-Kummissarju tal-Pulizija**, li qalilna li l-Korp tal-Pulizija għadda mit-test tal-FATF “with flying colours” ... jekk ma tridx.

Tismagħhom jitekellmu, tibda taħseb li hemm xi prestiġju li tkun fuq dil-lista griża.

Allura tajjeb naraw x'inh u dax-xoġhol tant siewi li għamlu Robert Abela u ta' madwaru. Tajjeb naraw x'għamel il-Kummissarju tal-Pulizija biex waslana s'hawn.

Ta' min ifakkar li kif appena sar Prim Ministru, Robert Abela ħatar lil Konrad Mizzi bħala kap tad-delegazzjoni Maltija għall-OSCE. U kieku mhux għax niżżilna n-nies f'din il-pjazza, hemm kien iħallih.

Għamel hekk għax m'għandux is-sinsla u d-diċeza li jimxi ma' dak li nies rashom fuq għonqhom jemmnu li hu sew. Minflok, jimxi skond l-eżiġenzi egoistiċi tiegħu u ta' dawk ta' madwaru. Jimxi u jiddeċiedi skont id-diktat li impona fuqu nnifsu – dak tal-kontinwità. U hekk baqa' jagħmel s'issa.

Hekk għamel fil-konfront ta' Rosianne Cutajar. Meta sirna nafu b'dak li kien hemm bejn Rosianne Cutajar u Yorgen Fenech, żammha fil-kariga ta' segretarja parlamentari. Ma ċaqqaq seba' wieħed, sakemm aħna għollejna lehinna u ġegħilnieh ineħħiha 'temporanjament' kienet qaltilna l-Onorevoli Cutajar.

U issa, wara li bir-rapport tal-Kummissarju Hyzler ħareġ iżjed fil-beraħ kemm huma close Rosianne Cutajar u Yorgen Fenech, **Robert Abela lanqas għandu d-diċenza li jkeċċiha mill-grupp parlamentari tiegħu.** Verament ma jstax ikeċċiha minn deputat, iżda mill-grupp tiegħu jista' ikeċċiha. Jista' iżda ma jridx. Jista' iżda jagħżel li ma jaqdx dmiru. Għal darb'oħra bejn dawk li jagħmlu isem ħażin lil Malta u lill-ħaddiema Maltin u Għawdxin, Robert Abela jagħżel lil dawk li jagħmlu ħsara lil Malta.

Robert Abela ma jiddejjaq xejn li qribu jkollu persuna daqshekk close ta' l-allegat mandant ta' assassinju ta' ġurnalista. Mhux ta' b'xejn il-komunita' internazzjonali tqis lil Malta bħala problema. Issa bil-wieċ tost kollu Robert Abela jagħmel kif għamel Joseph Muscat ma' Konrad Mizzi u jippermetti li Rosianne Cutajar tuża l-elezzjoni ġenerali biex mingħaliha titnaddaf mill-ħnizrijiet li wettqet.

Dik li Robert Abelajrid iżomm nqribu, dan l-aħħar ħaditha bi kbira għax irrapurtaniha li ppruvat tixtri l-voti b'borża laring bir-ritratt tagħha. Ara hi, mhux bil-laring tithallas. **Il-borża li tagħti hi jkun fiha erba' laringiet u ritratt, iżda l-borża li tircievi hi mhux laring ikun fiha, imma cash.** U mhux ftit cash. Għall-anzjani borża laring, iżda għaliha borża cash. U mingħand min jekk jogħġbok!

U kemm konna ilna ngħidu li Edward Scicluna mhux postu fil-Parlament u li għandu jkun invesigat bis-serjetà mill-pulizija? Robert Abela baqa' jkaxkar saqajh għal bosta xhur ... u meta fl-aħħar Scicluna warrab, għamel hekk biss għax Robert

Abela kien ftiehem miegħu li jappuntah Gvernatur tal-Bank Ċentrali ta' pajjiżna. X'ma neħlux mit-test tal-FATF!

U xi ngħidu għall-kuntratti li Joseph Muscat u Robert Abela dejjem żammew mistura u ħallew biss li jkunu pubblikati b'ċensura tipika ta' min għandu x'jaħbi? **Robert Abela, urina li int u dawk li tiekol il-kirxa magħhom m'għandkomx x'taħbu. Ippubblika fl-intier tagħhom l-kuntratti kollha li ġew iffirmati mill-gvern mill-2013 salura.** Jekk int tassew kommess li teħles lil Malta mill-greylist, agħmel dan bil-fatti, u mhux bil-paroli.

Sena ilu, dak li għażel Robert Abela biex imexxi l-korp tal-pulizija beda x-xogħol tiegħu b'ħala Kummissarju. Aħna tajna ċans għal xahar, tnejn, tlieta, erba' għaddiet sena spicċatlu l-probation f'dawn il-jiem u fejn wasalna ... x'riżulati għandna f'idejna?

Ftit wara li laħaq Kummissarju, is-Sur Angelo Gafa' ħabbar li kienet ser tibda prosekuzzjoni ta' każ importanti ħafna. **Kulhadd fehem li kien qed jitkellem fuq il-Pilatus Bank u hu ma ċaħadx** li kien hekk. Għaddiet sena ... smajna b'ħafna skużi għal dan id-dewmien ... u bqajna bir-riħa.

L-uniċi prosekuzzjonijiet li rajna fil-Qrati tagħna seħhew għaliex taw frott l-inkjesti magisterjali mitluba minn Simon Busuttil ... dawk li Robert Abela ma riedx u li għamel minn kollox biex iwaqqaf.

U allura tajjeb li issa nibdew niġbdu l-konklużjonijiet tagħna dwar Robert Abela u dwar dawk nominati minnu - l-ewwel fosthom, il-Kummissarju tal-Pulizija.

Meta se tressquh lill-eks ministru **John Dalli**?

Għaliex ma wasalnix għal prosekuzzjoni dwar il-ħadma ta' 17 Black fil-**Montenegro**?

Għaliex fuq **Keith Schembri** mexxju biss – u għax kontu mgjegħla - fuq hwejjeġ li seħhew qabel ma hu kien fil-poter?

Għaliex ma ressaqtux quddiem il-ġustizzja lill-korrott **Konrad Mizzi**?

Fuq is-serqa ta' **tliet sptarijiet tal-Maltin**, għadkom s'issa iċċassati?

Għaliex dat-tkaxkir tas-saqajn fl-investigazzjoni fuq il-kumpanija **MacBridge**?

X'qed jagħmlu l-istituzzjonijiet fuq **Chris Cardona**?

Il-kuntratt tal-**Electrogras** qegħdin tinvestigawh?

Lil **Silvio Valletta** u lil **Lawrence Cutajar** ser tħalluhom jiġru barra bħallikieku m'għamlux l-oxxenitajiet li għamlu?

Għaliex f'pajjiżna ħadd għadu ma tressaq il-Qorti fuq il-**Panama Papers**?

Kif qed jaħdmu l-istituzzjonijiet mar-rebbieh tal-premju tal-iktar politiku korrott fid-dinja, **Joseph Muscat**?

Kif tispjegawlna li fuq landa ton taż-żejt hemm min wehel ikla ħabs u lil brigant bħal **Joe Cuschieri** qed tħalluh jgħaddiha lixxa?

Kif qed jaħdmu l-istituzzjonijiet mal-oħrajn kollha **li ssemew fil-Qorti u fl-inkjesta pubblika**?

Kif jirnexxielkom torqdu bil-lejl meta tafu li bin-nuqqas ta' azzjoni tagħkom isem Malta baqa' jithammewg mal-erbat irjieh tad-dinja u l-postijiet tax-xogħol tal-Maltin u l-Għawdxin tpoġġew f'periklu serju?

Sur Prim Ministru, Sur Kummissarju tal-Pulizija il-verità hi waħda u ċara għal kulhadd: TAHTKOM BAQGHAT TIRRENJA L-IMPUNITÀ.

Tahtkom zammejna r-rekord dinji tal-pajjiż fejn il-politiċi huma untouchables. Magħkom il-politiċi korrotti għandhom iċ-ċertezza assoluta li l-ebda livell ta' korruzzjoni u kriminalità oħra mhi se twassalhom biex iqattgħu imqar siegħa l-ħabs. Moħħhom mistrieħ bikom li kif qal Evarist Bartolo, they will get away with murder.

Tibqgħux tistmaw lill-poplu b'dan id-dizrispett. **Għidulu lill-poplu dak li qaltilkom il-komunità internazzjonali.** Għidulu li qalulkom li **I-gvern Malti u I-istituzzjonijiet Maltin mhumieħ kredibbli** fejn tidħol is-saltna tad-dritt, b'mod partikolari f'dak li għandu x'jaqsam mal-ġustizzja fil-konfront ta' nies fil-politika u dawk qribhom u f'dak li għandu x'jaqsam mal-ġlieda kontra l-ħasil tal-flus.

Għajnejn id-dinja qegħdin aktar minn qatt qabel fuq pajjiżna. **Pajjiżna għadu meqjus bħala problema, għax hawn il-liġi ma tgħoddx għal kulħadd bl-istess mod.** Hawn jekk ikollok il-konnessjonijiet it-tajba, ma jkun jista' għalik ħadd.

Donnu Robert Abela u l-kumpliment ta' dak li fadal mill-gvern ta' Joseph Muscat **diġa' inew li dsatax-il xahar ilu nezzajna mill-poter Prim Ministru li kien mingħalih li ħadd ma jista' għalih ħadd.**

Donnhom diġa' inew li kellhom jaħarbu bħal ġrieden mill-foss tal-parlament. Dakinhar, Robert Abela wkoll rahom żejda l-protesti tagħna. Dakinhar kien qal li ma kellnix intenzjonijiet tajba. Ara hu kellu intenzjoni tajba meta lil sħabu korrotti baqa' jsostnihom bil-vot tiegħu fil-parlament u bid-diskors tiegħu fil-pubbliku.

Dan it-tnawwir rajnieħ u ddenunzajnieħ aħna ... u rah ukoll ħaddieħor barra minn xtutna għalhekk ġejna greylisted. Għal dan il-ħażin la ser iġorr il-konsegwenzi Robert Abela, la Joseph Muscat u l-ebda Kummissarju tal-Pulizija li kellna jew li għad għadna. Għal dan kollu ser ikollhom iħallsu n-nies – il-ħaddiema Maltin u Għawdxin.

Kif qatt Robert Abela seta' jikkonvinċi lill-FATF li f'Malta hawn kollox sew meta bħalissa ... waqt li qed nitkellmu ... hawn ġew hawn Konrad Mizzi u Rosianne Cutajar membri ta' din l-ogħla istituzzjoni ta' pajjiżna?

Kif qatt seta' Robert Abela jikkonvinċi lill-FATF li kellna ngħaddu mill-eżami meta lil Edward Scicluna hu stess għamlu Gvernatur tal-Bank Ċentrali?

Minn fost il-popolazzjoni Maltija kollha, possibbli Edward Scicluna biss kapaċi jkun Gvernatur tal-Bank Ċentrali?

Il-verità hi li bejn il-mejjet bil-ġuh Edward Scicluna u l-ħaddiem Malti, Robert Abela jibqa' jagħžel lil Edward Scicluna.

L-istess ngħidu lill-Kummissarju tal-Pulizija. Għandek image ħafna u ħafna u ħafna aħjar minn ta' qablek. Pero' aħna mhux mill-image jinteressana. Aħna riżulati irridu. TAJNIEK IĊ-ĊANS KOLLU ... TAJNIEK IL-BENEFIĊĊJU TAD-DUBBJU ... IŻDA LLUM AĦNA DIŻAPPUNTATI.

Il-fatt hu li f'dan il-parlament għad hawn Konrad Mizzi. U għadu hawn biss għax inti ma qdejt id-dover tiegħek. Il-fatt hu li Robert Abela jista' jibqa' jkanta d-diska tal-kontinwità għax inti ma ressaqt lil ħadd quddiem il-ġustizzja biex iwieġeb għall-oxxenitajiet li saru taħt u bl-involviment ta' Joseph Muscat.

Lil Robert Abela ma nixbgħu qatt infakkruh li hu Prim Ministru biss għax aħna nżilna fit-toroq u rnexxielna nneħhu lil ta' qablu.

Robert Abela, inti Prim Ministru b'riżultat tal-għajta tagħna kontra l-korruzzjoni li wettqu sħabek.

Il-mesaġġ tagħna illum lil Robert Abela, lid-Deputati tal-Gvern, lill-Kummissarju tal-Pulizija u lil kull min għandu mqar tikka awtorità f'dawn il-gżejjer, hu wieħed: **XBAJNA NISTENNEW XBAJNA NISIMGĦU SKUŻI JEKK TISIMGĦU BISS BL-ISTORBJU TAL-PROTESTI ... SE NERĠGĦU NSEMMGĦUKOM L-ISTORBJU TAL-PROTESTI.**